



גאווערנער קעטי האקול

אויף תיכף ארויסצוגעבן: 9/16/2022

גאווערנער האקול רופט אויף ניו יארקער צו זיין געווארנט פון שווינדלערייען אין פארבינדונג צו פעדעראלע סטודענט חובות הילף

לעצטיגע אנאנס איבערן צושטעלן פינאנציעלע הילף פאר סטודענט חובות ברענגט אן אויפשטייג אין שווינדלערייען

מענטשן מיט סטודענט הלוואות ווערן דערמאנט נאר צו נוצן פארטרויליכע רעגירונג וועבזייטלעך און נישט צו ענטפערן אויף אומגעבעטענע אפפערס פון סטודענט הלוואה הילף

גאווערנער קעטי האקול האט היינט ארויסגעגעבן א ווארענונג פאר בירגער איבער שווינדלער וועלכע נוצן אויס די לעצטיגע סטודענט חובות הילף פלאן כדי צו גנב'נען געלט און פערזענליכע אינפארמאציע פון מענטשן וועלכע האבן ארויסגענומען הלוואות. שווינדלער זענען גורם פאר מענטשן צו פילן ווי עס איז דרינגנד זיי צו פאלגן דורכן זיך פארשטעלן אלץ רעגירונג אגענטורן און צוזאגן באלדיגע סטודענט הלוואה הילף. מענטשן וועלכע האבן ארויסגענומען הלוואות ווערן דערמאנט אז עס איז וויכטיג צו בלייבן וואכזאם, גוט באקאנט און גרייט פאר סיי וועלכע שווינדלערייען אין פארבינדונג מיט דעם נייעם הילף פלאן. נעכטן האט [גאווערנער האקול אונטערגעשריבן א געזעץ](#) וואס וועט פארברייטערן און פשוט'ער מאכן צו באקומען הילף פון דעם פעדעראלן פובליק סערוויס הלוואה פארגעבונג (Public Service Loan Forgiveness, PSLF) פראגראם איבערן סטעיט. דער נייער געזעץ לייגט אויס די באדינונגען לגבי וואס ווערט פאררעכנט א פול-טיים ארבעט פאר די צוועק פון קענען באקומען PSLF, און עס ערלויבט פובליק סערוויס ארבעטסגעבער צו באשטעטיגן פאר זייערע ארבייטער אז זיי ארבעטן ביי זיי, אוועקנעמנדיג דערמיט באדייטנדע שטרויכלונגען צו אפלייען און באקומען הילף פון דעם פראגראם.

"ניו יארקער ארבעטן שווער פאר יעדן דאלאר וואס זיי פארדינען, און דער סטודענט הלוואה פארגעבונג פלאן וועט זיין קריטיש צו העלפן רעדוצירן די דרוק פון אנזאמלנדע חובות", **האט גאווערנער האקול געזאגט.** "צום באדויער נוצן דאס געוויסנלאזע פארשוינען און שווינדלער אויס אלץ א געלעגנהייט צו אפנארן אנדערע. היינט מעלדן מיר איין פאר שווינדלער: מיר וועלן אייך נישט לאזן אויסנוצן די שווער-ארבעטנדע ניו יארקער. איך רוף אויף יעדן איינעם צו בלייבן וואכזאם און אינפארמירט כדי צו אפשטעלן די בייזוויליגע פארשוינען בעפאר זיי קענען אנמאכן שאדן."

וואס איר דארפט וויסן איבער דעם פעדעראלן סטודענט הילף פלאן:

אום אוגוסט 24, 2022 האט די ביידין אדמיניסטראציע [אנאנסירט](#) א פלאן פון דריי חלקים צו העלפן מענטשן אין די ארבייטער קלאס און אין די מיטעלע קלאס וועלכע האבן ארויסגענומען פעדעראלע סטודענט הלוואות. דער פלאן רעכנט אריין:

1. אן עמטליכע פארלענגערונג פון די סטודענט הלוואה צוריקצאלונג אפשטעלונג ביז דעצעמבער 31, 2022, און פארגעבן הלוואות פאר ביז אזויפיל ווי \$20,000 פאר בארעכטיגטע מענטשן

2. פארבעסערן דעם פובליק סערוויס הלוואה פארגעבונג פראגראם און אוועקשטעלן א נייער איינקונפט-באזירטער צוריקצאלונג פלאן צו רעדוצירן צוקונפטיגע חודש'ליכע באצאלונגען פאר מענטשן אין די נידעריגערע און מיטעלע קלאס מיט הלוואות.
3. רעדוצירן די שכר לימוד פון קאלעדזש כדי צו באשיצן צוקונפטיגע סטודענטן.

די פאראייניגטע שטאטן עדזשוקעישען דעפארטמענט ארבעט שנעלערהייט צו דורכפירן די פארבעסערונגען צו סטודענט הלוואות, אבער פילע איינצלעהייטן וועלן נאכפאלגן. די עדזשוקעישען דעפארטמענט רעקאמענדירט אז מענטשן זאלן אריינלאגן צו זייער StudentAid.gov אקאונט צו זיכער מאכן אז זייער קאנטאקט אינפארמאציע איז ריכטיג און [זיך איינצושרייבן פאר אלערסט](#) ווען נייע אינפארמאציע ווערט פארעפנטליכט.

וויאזוי צו פארמיידן סטודענט הלוואה פארגעבונג שווינדלערייען:

1. **זוכט פארלעסליכע אינפארמאציע און מקורות.** גייט נאר צו ".gov" וועבזייטלעך ווען איר זוכט הילף. די פאראייניגטע שטאטן עדזשוקעישען דעפארטמענט איז לעצטנס ארויסגעקומען מיט א [וועבזייטל](#) צו גיבן פאר מענטשן וועלכע נעמען ארויס הלוואות איין פלאץ וואו צו באקומען אויסגעהאלטענע און לעצטיגע אינפארמאציע איבער דעם פראגראם. ביים ארויפגיין אויפן וועבזייטל וועלן מענטשן זעהן נישט נאר אלגעמיינע אינפארמאציע, נאר אויך א פרטיות'דיגע אפט-געפרעגטע פראגן טייל וואו עס זענען אויסגערעכנט פאקטן איבער דעם סטודענט הלוואה הילף פלאן.
2. **געטרויעט נישט קיין איין מענטש אדער פראגראם ואס זאגט אייך צו פריע אדער ספעציעלע צוטריט אדער גאראנטירטע בארעכטיגונג.** פירמעס קענען זיך פארבינדן מיט אייך זאגנדיג אז זיי וועלן אייך העלפן באקומען הלוואה 'דיסטשאַרדזש', פארגעבונג, קענסעלעישען אדער חובות הילף אין אויסטויש פאר א סומע געלט. זיי וועלן אייך אויך מעגליך אפפערן אייך צו העלפן אפלייען פרי. דער הלוואה פארגעבונג אפליקאציע וועט ארויסקומען אנהויב אקטאבער, און עס איז נישט מעגליך צו צוקומען דערצו פארדעם, און איר דארפט [קיינמאל](#) נישט באצאלן פאר הילף מיט אייער פעדעראלע סטודענט הילף אפליקאציע. אויב איר באקומט סיי וועלכע פון די אויבנדערמאנטע אפפערס איז עס א שווינדל.
3. **גיבט נישט איבער אייער פערזענליכע אינפארמאציע, פעדעראלע Student Aid ID אדער סאָושעל סעקיוויטי נומער פאר סיי וועם וואס פארבינדט זיך מיט אייך.** קיין איינער פון די עדזשוקעישען דעפארטמענט וועט אייך נישט רופן אדער טעקסטן איבער דעם אינציאטיוו. מאכט זיכער אז איר ארבעט נאר מיט די פאראייניגטע שטאטן עדזשוקעישען דעפארטמענט, און אנטפלעקט קיינמאל נישט אייער פערזענליכע אינפארמאציע אדער אקאונט פעסווארד פאר סיי וועם. עכטע אימעילס פאר מענטשן מיט הלוואות וועלן נאר קומען פון noreply@studentaid.gov.
4. **אויב איר שטויסט זיך אן אין א שווינדל, באריכט דאס.** גייט ארויף אויף די אפיציעלע פעדעראלע Student Aid וועבזייטל צו אריינגעבן א קאמפלעינט אדער פארבינדט זיך מיט די פעדעראלע האנדל קאמיסיע (Federal Trade Commission). די פאראייניגטע שטאטן עדזשוקעישען דעפארטמענט האט נאך טיפס און הילפס-מיטלען פארעפנטליכט [דא](#).

סעקרעטערי אָו סטעיט ראבערט דזש. ראדריגעז האט געזאגט, "אזוי ווי פילע ניו יארקער מוטשענען זיך צוריקצוצאלן זייערע סטודענט הלוואות, פרובירן שווינדלער צו נעמען פאר קורבנות מענטשן מיט הלוואות וועלכע זענען אין פארצווייפלטע נויט פון באלדיגע סטודענט הלוואה הילף. די ניו יארק סטעיט דיוויזיע פון קליענט באשיצונג (Division of Consumer Protection) דערמאנט מענטשן מיט הלוואות נאר צו נוצן פארלעסליכע רעגירונג וועבזייטלעך און נישט צו ענטפערן סיי וועלכע אומגעבעטענע אפפערס

צו באקומען פארגעבונג, אזוי ווי סטודענט הלוואה פארגעבונג שווינדלערייען האבן ארויסגעשפראצט נאך די לעצטיגע אנאנס איבער פעדעראלע רעגירונג פארגעבונג.

סטעיט סענאטאר קעווין טאמאס האט געזאגט, "עס איז א שאנדע אז די באגייסטערונג און פארלאנג פאר די לאנג-ערווארטעטע פעדעראלע סטודענט חובות הילף האט געעפנט א טיר פאר שווינדלער צו אויסנוצן די וועלכע זוכן הילף. איך רוף אויף ניו יארקער וועלכע זוכן הילף צו בלייבן פארזיכטיג און נוצן נאר פארלעסליכע ".gov". וועבזייטלעך צו באקומען סטודענט חובות הילף אינפארמאציע."

אסעמבלי מיטגליד הארווי עפסטין האט געזאגט, "איך רוף אויף ניו יארקער צו זיין אויפן וואך פאר שווינדלערייען אין פארבינדונג מיט סטודענט הלוואה פארגעבונג. אזוי ווי מיר קעמפן צו ברענגען פארגעבונגען פאר מער ניו יארקער, זעהען מיר צום באדויער שווינדלער וועלכע פרובירן צו אויסנוצן מענטשן מיט הלוואות. די גוטע נייעס איז אז עס זענען דא וועגן זיך צו באשיצן. איך אפלאדיר גאווערנער האקול פארן לייגן סטודענט הלוואה פארגעבונג אלץ א פריאריטעט און פארן באשיצן סטודענטן מיט הלוואות פון פאלן קורבנות צו שווינדלערייען."

די ניו יארק סטעיט דיוויזיע פון קליענט באשיצונג שטעלט צו אומזיסטע פארמיטלונג צווישן א קליענט און א ביזנעס ווען א קליענט האט נישט מצליח געווען צו אנקומען צו א לייזונג אליין. די קליענט הילפס-ליניע 1-800-697-1220 איז אפן מאנטאג ביז פרייטאג, פון 8:30 AM ביז 4:30 PM, חוץ פון סטעיט האלידעיס, און קליענטן קאמפלעינטס קענען אריינגעגעבן ווערן אין יעדן צייט ביי <https://dos.ny.gov/consumer-protection>

פאר מער קליענט באשיצונג טיפס, פאלאָוט די דיוויזיע אויף [@NYSConsumer](https://twitter.com/NYSConsumer) Twitter און אויף www.facebook.com/nysconsumer Facebook.

###

נאך נייעס קען מען באקומען ביי www.governor.ny.gov | press.office@exec.ny.gov | 518.474.8418

[זיך ארויסשרייבן](#)